

یوہ آکاشوانی جموں ہے محبوب سلطانہ تیں خبر سٹو۔

LG YOUTH

لیفٹیننٹ گورنر منوج سنہا نے نوجوانان توں کہیو ہے جے وے بڑا خواب دیکھیں بلند مقصد بناویں تے اُس نانہ مکمل ہمت تے عزم سنگ حاصل کریں اُنہاں نے نوجوانان تیں کہیو ہے جے تہارو مستقبل تہارو انتظار کر رہیو ہے تے روشن تے بہتر جموں کشمیر غی تعمیر گو عہد کرے تے پوری لگن سنگ کم کرے جناب منوج سنہا نے کہیو جے تاریخ اُن لوکان نانہ یاد رکھیں جنہاں نے حدان نانہ پار کیو، ڈر ور قابو پایو تے ناممکن نانہ ممکن بنا دتو اُنہاں نے ان گلاں گو اظہار پچھلے تہاڑے سامبہ گا گڈہ سلاتھیہ علاقہ مانہ نوجوانان غی ترقی واسطے رہنمائی تے کیریئر کونسلنگ سیل غی ساتویں سالانہ تقریب سنگ خطاب غے دوران کیو ایل جی موصوف نے نوجوانان ور زور پایو جے وے سماجی تبدیلی تے ویکست بھارت گا نظریہ مانہ اپنو کردار ادا کریں۔

LG DELEGATIONS

لیفٹیننٹ گورنر منوج سنہا سنگ پچھلے تہاڑے بکھ بکھ وفود نے ملاقات کرغے کئی معملان ور تبادلہ خیال غے نال نال اپنا مطالبہ وی پیش کیا اس سلسلہ ماہ بہارتیہ جنتا پارٹی گا سنئیر رہنما طارق حسین کین نے عوامی وفود غی قیادت کرتا وان منوج سنہا سنگ ملاقات کی اُن تیں علاوہ شوپیاں گا سابق بی جے پی ضلع صدر محمد یوسف بٹ غی قیادت اندر ایک وفود نے ایل جی موصوف سنگ ملاقات کی سابق وزیر تے بی جے پی جموں کشمیر گا نائب صدر چودھری ظلفقار علی نے وی لیفٹیننٹ گورنر سنگ ملاقات کرغے بکھ بکھ عوامی معملان ور گل بات کی اسے طرح کشتواڑ گا بُنجواہ توں ضلع ترقیات کونسل غی ممبر آمنہ چودھری نے وی منوج سنہا سنگ ملاقات کرغے بکھ بکھ معملان نانہ چایو ہے۔

KISHTWAR ENCOUNTER

اتار غی شام نانہ ضلع کشتواڑ گا اُچا جنگلاتی علاقہ مانہ فوج تے دہشت گردان بشکار گولی باری گا تبادلہ مانہ 8 فوجی جوان زخمی ہو گیا ہیں مہارا آکاشوانی جموں غا نمائندہ نے خبر ٹوری ہے جے زخمیاں نانہ علاج خاطر اسپتال ٹوریو گیو ہے اس ضمن مانہ دسیو جارہیو ہے جے زیادہ فوجی جوان گرنیٹ دھماکہ غی وجہ توں لگن آلا چھروں توں زخمی ہویا ہیں اس ضمن مانہ دہشت گردان غو پتو لان تے اُنہاں نانہ مار مکان واسطے بڑا پیمانہ ور تلاشی کارروائی شروع کی گئی ہیں یاہ کارروائی جس نانہ فوج غی جموں مانہ قائم وائٹ نائٹ کور نے آپریشن ترشی 1 گو نانہ دیتو ہے دوپہر غے کول کال شروع ہوئی تھی اس سلسلہ مانہ وائٹ نائٹ کور نے سماجی میڈیا غی سائٹ ایکس ور جانکاری دیتا مانہ دسیو جے حفاظتی دستاں غی تلاشی کارروائی غے دوران چھاترو گا سونار علاقہ مانہ دہشت گردان سنگ سامنو ہویو جد کہ کارروائی نانہ تیز کرن واسطے جدید نگرانی آلو سامان ڈرونز تے کھوجی کتا غی وی مددلی جارئی ہے۔

RAJOURI ALERT SITUATION

راجوری ضلع گا نوشہرہ علاقہ گا کٹل سیکٹر مانہ اُس ویلے الرٹ جیسی صورتحال پیدا ہوگئی جس ویلے گرائی دفاع گروپ گا اک رُکن نے مشتبہ نقل و حرکت دیکھ غے احتیاطی فائر کیا اس ضمن مانہ حفاظتی دستاں ے فوری طور ور موقوع ور پُچ غے تلاشی کارروائی شروع کردتی تے اس سلسلہ مانہ کول کال آلا علاقان غی کیرہ بندی کرغے تلاشی کارروائی جاری ہے تانجے کسے وی طرح گا خطرہ نانہ تالیو جاسکے۔

SATISH SRIJAN

نوجوان خدمات تے کھیڈ گا وزیر ستیش شرما نے پچھلے تہاڑے کیو جے جموں کشمیر غا نوجوانان غی نمایاں کامیابی اس گل غو مضبوط ثبوت ہیں جے منصفانہ موقوع جدید ٹانچاں تے حکومت غی ہر لحاظ غی مدد غے ذریعے کہ گُجھ نہیں حاصل کیو جاسکتو اُنہاں نے اس گل غو اظہار شریجن قدم غے تحت منعقدہ کانفرنس سنگ خطاب غے دوران کہی۔ وزیر موصوف نے کہیو جے نوجوان کھیڈاریاں غی کامیابی واضح طور ور ظاہر کررئی ہے کہ اگر مناسب ماحول فراہم کی وجے تے یوٹی گا نوجوان ہر نقت ور قابو پاسکے تے قومی تے بین العوامی سطح ور پُر اعتماد انداز مانہ مقابلو کرسکیں شریجن پروگرام گا بُنیادی مقصد نانہ اُجاگر کرتا وان ستیش شرما نے کہیو جے یوہ قدم یوٹی مانہ کھیڈاں گا نظام نانہ مضبوط بنان تے اس شعبہ مانہ انقلابی تبدیلی لیان مانہ اہم کردار ادا کر رہیو ہے۔

SATISH CRICKET

نوجوان خدمات تے کھیڈ گا وزیر ستیش شرما نے ادھمپور مانہ منعقد ہون آلی دیویکا چیمپینز لیگ گا فائنل مقابلہ مانہ شرکت کی یاہ لیگ مقامی سطح غی کھیڈاں گو اہم حصو ہے جس غو مقصد علاقہ مانہ مقابلہ جاتی کھیڈاں نانہ فروغ دینو تے نوجوان بٹنر غی حوصلہ افزائی کرنو ہے اس فائنل مقابلہ مانہ ضلع

گا بکھ بکھ علاقہاں غی ٹیماں نے جوش و خروش سنگ حصو لیو اس دوران خطاب کرتا واسٹیش شرما نے اس گل نانہہ دہراتا مانہہ کہیو جموں کشمیر حکومت پوری جموں کشمیر مانہہ مضبوط جامع تے پائیداد کھیڈاں گا کلچر غی وعدہ بند بے انہاں نے اس گل ور زور پاتا مانہہ کہیو جے کھیڈ نوجوان نانہہ باوقار پُر اعتماد تے صحت مند بنان مانہہ بُنیادی کردار ادا کرے۔

WINTER CARNIVAL

ونٹر کارنیول 2026 گا دوجہ تے آخری تہاڑے بہدرواہ گا نوبہ بس اڈھ ور پُر جوش تے شاندار تقریب منعقد کی گئی جس مانہہ مقامی لوکاں غے نال نال سیاحاں نے بڑی تعداد مانہہ شرکت کی اس بڑی تقریب گو اہتمام جموں کشمیر محکمہ سیاحت نے ضلع انتظامیہ ڈوڈہ تے بہدرواہ ترقیاتی اتھارٹی گا تعاون سنگ کیوتھو اس تقریب غے دوران مصروف فنکاراں غی کارکردگی مقامی ثقافتی پروگرام روایتی کھانا گو اسٹالز تے دیگر چیزاں نانہہ دیکھن آلا نانہہ ثقافت تے سیاحت گو بھر پور تجربو فراہم کیو اس تہاڑہ غی سب تیں نمایاں کارکردگی مشہور پنجابی گلوکار جی خان غی شاندار کارکردگی تھی۔

NEWS READ BY MAHBOOB SULTANI
NEWS EDITOR KUNAL SHRIVATSA
DEO NUSRAT
SKILLED RAJAT
TECH ASST CHAKSHU